

مخالف سمت نماز پڑھنے کی صورت میں اعادہ

کوئی شخص سہو یا قصداً قبلہ چھوڑ کر دوسری سمت نماز پڑھے، تو کیا درست ہے:

سوال: اگر کوئی شخص قصداً یا سہوً جانب شمال یا جنوب یا مشرق نماز پڑھ لے، تو اس کی نماز ہوگی یا نہیں؟

الجواب: ————— وباللہ التوفیق

قصداً جائز نہیں ہے اور اگر سہوً بعد تحری قبلہ، شمال و جنوب کو سمت قبلہ سمجھ کر نماز پڑھی ہے تو جائز ہے۔ (۱) فقط واللہ تعالیٰ اعلم

ابوالمحسن محمد سجاد کان اللہ لہ۔ ۱۳۴۷ھ/۳/۲۱۔ (فتاویٰ امارت شرعیہ: ۴۳۱)

لا علمی میں قبلہ کی مخالف سمت میں ادا کی گئی نمازیں:

سوال: شہداد پور میں واقع ایک مسجد جسے پچاس سال بعد شہید کیا گیا ہے، اور اب نئے سرے سے مسجد کی تعمیر نو جاری ہے، اب معلوم ہوا کہ گزشتہ عرصے میں اس کا قبلہ درست نہیں تھا اور باقاعدگی سے باجماعت نماز ہوا کرتی تھی، اور نمازی لا علمی کی وجہ سے غلط قبلہ کی جانب نماز ادا کرتے تھے۔ اب نئی حیثیت سے قبلہ کی سمت درست کی گئی ہے۔ آپ قرآن و سنت کی روشنی میں بتائیں کہ پچاس سال تک جو نمازیں غلط قبلہ کی سمت پڑھتے رہے، کیا ان کی نمازیں قبول ہو جائیں گی یا نہیں؟

الجواب: —————

اب اس کا قبلہ درست کر دیں، اور جو نمازیں پہلے پڑھی گئیں وہ ادا ہو گئیں، ان کے بارے میں پریشان ہونے کی

ضرورت نہیں۔ (۲) (آپ کے مسائل اور ان کا حل: ۳۴۳-۳۴۴)

(۱) ثم الصحيح إذا اشتبهت عليه القبلة في المفاضة فتحري إلى جهة و صلى إليها ثم تبين أنه أخطأ القبلة تجوز صلاته ولو تعمد لا تجوز، الخ. (المبسوط للسرخسي، باب صلاة المريض: ۲۱۶/۱. انيس)

قال على رضي الله عنه: قبلة المتنحري جهة قصده. (المبسوط للسرخسي، كتاب التحري: ۱۹۳/۱۰. المحيط البرهاني، الفصل الحادي والثلاثون في صلاة المريض: ۱۴۸/۲. تبين الحقائق، باب شروط الصلاة: ۱۰۱/۱. انيس)

(۲) فعلم أن الانحراف اليسير لا يضر، وهو الذي يبقى معه الوجه أو شيء من جوانبه مسامحةً لعين الكعبة ==

قبلہ معلوم کئے بغیر نماز پڑھ لینے کا حکم:

سوال: ایک شخص نے بدوں تحری نماز ادا کی، نہ کسی سے پوچھا، اپنے طور پر سمجھا کہ سمت قبلہ نماز پڑھتا ہوں، لیکن بعد نماز کے اس کو معلوم ہوا کہ اس نے قبلہ رو نماز نہیں پڑھی ہے، نماز ہوگی یا نہیں؟

الجواب ————— وباللہ التوفیق

اگر اس نے کسی دوسرے سے قبلہ دریافت نہیں کیا، اس وجہ سے کہ وہاں دوسرا موجود نہیں تھا، لیکن خود یہ سوچ کر کہ قبلہ اس طرف ہے، نماز پڑھی ہے، تو نماز ہوگئی۔ (۱)

کتبہ العبد نظام الدین الاعظمیٰ عفی عنہ، مفتی دارالعلوم دیوبند۔ ۱۳۸۸ھ/۲/۱۹۔ الجواب صحیح: سید احمد علی سعید، نائب مفتی دارالعلوم دیوبند۔ الجواب صحیح: محمود عفی عنہ۔ ۱۳۸۸ھ/۲/۲۰۔ (نظام الفتاویٰ، جلد پنجم، جزء اول: ۱۴۱)

بغیر تحری خلاف قبلہ پڑھی ہوئی نماز، دہرانا ہوگی:

سوال: کسی شخص نے شمال کی طرف منہ کر کے نماز پڑھ لی، اور اس کو اس بات کا یقین تھا کہ پچھم (۲) ادھر ہی ہے، اس لیے تحری نہیں کی، کیونکہ تحری کی ضرورت اس وقت پڑتی ہے جبکہ قبلہ کے مشتبہ ہونے کا علم ہو اور فارغ ہونے کے بعد اسے اپنی خطا کا علم ہو گیا، تو اب اس پر اس نماز کا لوٹنا واجب ہوگا یا نہیں؟

الجواب ————— حامداً ومصلیاً

ایسی نماز کا لوٹنا ضروری ہے، جیسے اگر کوئی شخص پانی کو پاک سمجھتے ہوئے اس سے نماز پڑھ لے، پھر معلوم ہو کہ وہ پانی یا کپڑا ناپاک تھا، ایسی نماز کا اعادہ لازم ہے۔ (۳) فقط واللہ تعالیٰ اعلم
حررہ العبد محمود غفرلہ، دارالعلوم دیوبند۔ ۱۳۹۳ھ/۳/۲

الجواب صحیح: بندہ نظام الدین عفی عنہ، دارالعلوم دیوبند۔ ۱۳۹۳ھ/۳/۲۔ (فتاویٰ محمودیہ: ۵۲/۵)

== أو لهوائها، بأن يخرج الخط من الوجه أو من بعض جوانبه ويمر على الكعبة أو هوائها مستقيماً إلخ. (رد المحتار: ۴۳۰/۱) باب شروط الصلاة، مبحث في استقبال القبلة، انيس)

(۱) قال: (ولو أن المريض إذا صلى إلى غير القبلة متعمداً لا تجوز وإن أخطأ تجوز) معناه إذا اشتبهت عليه القبلة فتحرى إلى جهة وصلى إليها ثم تبين أنه أخطأ القبلة تجوز صلاته وإن تعمد لا تجوز لحديث على رضي الله تعالى عنه أنه قال: قبلة المتحرى جهد قصده. (مبسوط السرخسي، باب صلاة المريض: ۲۱۵/۱. انيس)

(۲) ”پچھم: مغرب“۔ (فیروز الغات، ص: ۲۸۱، فیروز سنز، لاہور)

==

(۳) ”(وإن شرع بالتحريم يجوز إن أصاب) لتركه فرض التحري،

جس جگہ کوئی قبلہ بتانے والا نہ ہو، وہاں غلط پڑھی ہوئی نماز درست ہے:

سوال: ہم ایک تفریح گاہ میں تھے، وہاں مغرب کی اذان ہو گئی، ہم نے قبلہ معلوم کرنے کی کوشش کی، نہ معلوم ہوسکا، تو اندازے سے نماز پڑھ لی، جب نماز مکمل ہو گئی، تو ایک بیرے نے کہا: آپ نے غلط نماز پڑھی، قبلہ کا رخ ادھر ہے۔ معلوم ہوا کہ ہم نے جنوب کی سمت نماز پڑھی، کیا نماز لوٹانی چاہیے؟ صرف فرض یا پوری نماز؟

الجواب

اگر اس وقت وہاں کوئی قبلہ بتانے والا موجود نہیں تھا اور خود سوچ کر نماز پڑھ لی، تو نماز ہو گئی، دوبارہ لوٹانے کی ضرورت نہیں۔ (۱) (آپ کے مسائل اور ان کا حل: ۳۳۴/۳)

کیا ناپینا آدمی کو دوسرے سے قبلے کا تعین کروانا ضروری ہے:

سوال: اندھا آدمی اگر قبلے کے بجائے شمال یا جنوب کی طرف رخ کر کے نماز پڑھ لے، تو اس کی نماز ہو جائے گی، یاد دیکھنے والے کے لیے ضروری ہے کہ اس کا رخ موڑ دے، جواب ضرور دیں، آپ کی مہربانی ہوگی۔

الجواب

ناپینا آدمی کے لیے ضروری ہے کہ وہ دوسرے سے اپنے قبلہ رخ کی تصحیح کرا لیا کرے، اگر اس نے بغیر پوچھے خود ہی کسی جہت کی طرف رخ کر لیا اور وہ جہت قبلہ کی نہیں تھی، تو اس کی نماز نہیں ہوگی اور اگر نماز کے دوران قبلہ رخ سے بہت ہٹ جائے، تو نماز کے اندر ہی اس کو قبلہ کی طرف کر دیا جائے۔ (۲) (آپ کے مسائل اور ان کا حل: ۳۳۴/۳) ☆

== لا إذا علم إصابته بعد فراغه فلا يعيد اتفاقاً، بخلاف مخالف جهة تحريه، فإنه يستأنف مطلقاً كمصل على أنه محدث أو ثوبه نجس أو الوقت لم يدخل فبان بخلافه لم يجز. (الدر المختار على صدر رد المحتار، كتاب الصلاة، باب شروط الصلاة، مطلب مسائل التحري في القبلة: ۴۳۵/۱-۴۳۶، سعيد)

”وقيد بالتحري؛ لأن من صلى ممن اشتبهت عليه بالتحريف عليه الإعادة، إلا إن علم بعد الفراغ أنه أصاب؛ لأن ما افترض لغيره يشترط حصوله لا تحصيله، وإن علم في الصلاة أنه أصاب يستقبل، خلافاً لأبي يوسف لما ذكرنا... من توضأ بماء أو صلى في ثوب على ظن أنه طاهر ثم تبين أنه نجس، حيث يعيد الصلاة، لأنه ترك ما أمر به، وهو الصلاة في ثوب طاهر وعلى طهارة“ (البحر الرائق، كتاب الصلاة، باب شروط الصلاة: ۵۰۱/۱-۵۰۲، رشيدية)

(۱) وإن اشتبهت عليه القبلة وليس بحضرتة من يسأله عنها، اجتهد وصلى فإن علم أنه أخطأ بعد ما صلى لا يعيدها. (الفتاوى الهندية: ۶۴/۱)

(۲) ومفاده أن الأعمى لا يلزمه إمساس المحراب إذا لم يجد من يسأله، وأنه لو ترك السؤال مع إمكانه وأصاب القبلة جازت صلاته وإلا فلا. (رد المحتار: ۴۳۴/۱) (كتاب الصلاة، باب شروط الصلاة، مطلب مسائل التحري في القبلة) ==

نماز کے اندر قبلہ سے سینہ پھر جانے کا حکم:

سوال: کیا حکم ہے شریعت کا اس مسئلہ میں کہ! نماز کے اندر عذر سے یا بدوں عذر کس قدر سینہ پھر جائے تو نماز فاسد ہوگی؟ بیّنوا تو جروا۔

الجواب: _____ باسم ملہم الصواب

بیت اللہ سے ۳۵ درجہ کے اندر انحراف ہو، تو بہر صورت نماز ہو جائے گی، اس سے زیادہ انحراف اگر قصد کیا تو بہر صورت نماز فاسد ہوگئی، اور اگر غیر اختیاری طور پر سینہ پھر گیا اور تین بار ”سبحان ربی الاعلیٰ“ کہنے کی مقدار رکا رہا تو نماز فاسد ہوگئی، ورنہ نہیں۔

فی مفسدات الصلاة من التنویر: وتحويل صدره عن القبلة بغير عذر.

وفی الشامیة عن البحر: والحاصل أن المذهب أنه إذا حول صدره فسدت، وإن كان فی المسجد إذا كان من غیر عذر كما علیه عامة الكتب آه. وأطلقه فشمّل ما لو قل أو كثر، وهذا باختیاره، وإلا فإن لبث مقدار ركن فسدت وإلا فلا كما فی شرح المنیة من فصل المكروهات. (رد المحتار: ۵۸۶/۱) باب ما یفسد الصلاة وما یكفره فیها، قبیل مطلب فی المشی فی الصلاة فقط و اللّٰه تعالیٰ أعلم ۱۸/ ذی القعدة ۱۳۹۵ھ۔ (احسن الفتاویٰ: ۳۲۰/۲)

== ☆ ناپینا آدمی قبلہ سے ہٹ کر نماز پڑھ رہا ہو، تو اسے قبلہ رو کر دیا جائے:

سوال: ایک آدمی ناپینا ہے اور وہ نماز پڑھنی شروع کرتا ہے اور کوئی آدمی موجود نہیں ہوتا جو اس کو سیدھے کعبہ کی طرف کر دے، محض اپنی رائے پر نماز پڑھتا ہے، لیکن حقیقت میں اس کا منہ قبلہ کی طرف نہیں ہوتا، تو اب اس کو سیدھا کیا جائے، تو استدعا خارجی پائی جاتی ہے، جس سے نماز ٹوٹنے کا خطرہ ہے، ایسے ہی اس کو کبھی بھی نہیں سکتے، تاکہ وہ محض کہنے والے کے کہنے پر بغیر سوچے مڑ کر نماز ختم نہ کر دے، تو اب اس کو سیدھا کیسے کیا جائے۔ نیز یہ عام رواج ہے کہ جب بھی کوئی آدمی ٹیڑھا کھڑا ہو خواہ ناپینا ہو، اس کو ہاتھ سے قبلہ رخ کر دیتے ہیں، حالانکہ اس نے نہ کہا ہوتا ہے اور نہ ہی وہ خود سوچ کر قبلہ کی طرف متوجہ ہوتا ہے، بلکہ اقتداء محض ہوتی ہے، تو کیا ایسا کرنا ٹھیک ہے یا نہیں؟ اور اگر دوسرا آدمی بغیر کہے ٹھیک کر دے، تو کیا نماز باقی رہے گی یا نہیں؟ اگر سیدھے کرنے سے نماز باقی رہتی ہے، تو اس کا ثبوت کیا ہے اور اگر نماز درست نہیں، تو اس کا ثبوت کیا ہے؟ اور اگر دوسرا آدمی نمازی کو سیدھا نہ کرے، تو کیا وہ آدمی گنہگار ہوگا؟

الجواب:

صورت مسئلہ میں ایسے ناپینا کو جو غیر قبلہ کی طرف نماز پڑھ رہا ہے، قبلہ رو کر دینا درست ہے، اس سے نماز میں کوئی خرابی لازم نہیں آتی۔ شامی: ۴۰۳/۱ میں ہے: قال فی شرح المنیة: ولو صلی الأعمی رکعة إلى غیر القبلة فجاء رجل فسواه إلى القبلة و اقتدی به، إن وجد الأعمی وقت الشروع من یسأله فلم یسأله لم تجز صلاتهما وإلا جازت صلاة الأعمی دون المقتدی، الخ. (رد المحتار، کتاب الصلاة، باب شروط الصلاة، مطلب مسائل التحری فی القبلة: ۴۳۴/۱، بیروت. انیس)

ناپینا آدمی شہر یا بستی میں جہاں جہت قبلہ مشتبہ ہے، اس قدر منحرف ہو کر نماز پڑھ رہا ہو جو انحراف مفسد صلاۃ ہو، تو اسے سیدھا رو قبلہ کرنے کی ضرورت ہے، کیونکہ اس کی نماز درست نہیں اور انحراف مذکور نہیں تو تسویہ کی حاجت نہیں۔ فقط واللہ اعلم

بندہ عبد الستار عفا اللہ عنہ نائب مفتی جامعہ خیر المدارس ملتان۔ الجواب صحیح: محمد عبداللہ غفرلہ مفتی جامعہ خیر المدارس، ملتان۔ ۳۹/۲/۱۳۹۵ھ۔ (خیر الفتاویٰ: ۲۷۴/۲)